



လားဟူအမျိုးသားပွဲပြီးတိုးတက်ရေးပါတီ
ဖွဲ့စည်းပုံအခြေခံစည်းမျဉ်း
(ယာယီ)

နှင့်

မူဝါဒသဘောထားများ
(မူကြမ်း)

၂၀၁၀ ခုနှစ် ၊ ဧပြီလ () ရက်

လားဟူအမျိုးသားဖွံ့ဖြိုးတိုးတက်ရေးပါတီ
ဖွဲ့စည်းပုံအခြေခံစည်းမျဉ်း (ယာယီ)
နှင့်

မူဝါဒသဘောထားများ(မူကြမ်း)

၁။ ပြည်ထောင်စု မြန်မာနိုင်ငံတော်အတွင်းရှိ တိုင်းရင်းသား လူမျိုးစုများ ခေတ်မီဖွံ့ဖြိုးတိုးတက်ပြီး ခေတ်မီတိုးတက်သည့်နိုင်ငံတော်ကြီးတစ်ရပ်အဖြစ် တည်ဆောက်ရာတွင် စစ်မှန်သော ဒီမိုကရေစီစနစ်ကို လိုက်နာကျင့်သုံးမှသာ အောင်မြင်မှုရရှိမည်ဟု ယုံကြည်ပါသည်။

ယင်းကဲ့သို့ ဒီမိုကရေစီစနစ် ကျင့်သုံးသော ခေတ်မီဖွံ့ဖြိုးတိုးတက်သည့် နိုင်ငံတော်ကြီး အဖြစ် တည်ဆောက်ရာတွင် လားဟူအမျိုးသားများ နေထိုင်ရာဒေသ အတွင်း မှီတင်းနေထိုင် လျက်ရှိသော တိုင်းရင်းသားလူမျိုးပေါင်းစုံ၏ ညီညာမှုအင်အားကို ရယူနိုင်ရေးအတွက် စည်းရုံး လှုံ့ဆော်နိုင်ရန် လားဟူအမျိုးသားဖွံ့ဖြိုးတိုးတက်ရေးပါတီကို ဖွဲ့စည်းရခြင်း ဖြစ်ပါသည်။

အခန်း(၁)

၂။ အမည်

ဤပါတီကို

(မြန်မာဘာသာဖြင့်)

လားဟူအမျိုးသားဖွံ့ဖြိုးတိုးတက်ရေးပါတီ

(လားဟူဘာသာဖြင့်)

လားဟူချေကျူအူလားမူလားတူပါတီ

(အင်္ဂလိပ်ဘာသာဖြင့်)

လားဟူနေရှင်နယ်ဒီဗဲလ်လိုးမက်ပါတီ



၃။ အလံ

(က) ပါဝင်သောအစိတ်အပိုင်း

လားဟူအမျိုးသားဖွံ့ဖြိုးတိုးတက်ရေးပါတီ၏ အလံသည် အလျား(၅)ပေ၊ အနံ(၂. ၅)ပေ အရွယ်ရှိ နမူနာဖြင့်ပြထားရာ၌ အလံတစ်ခုလုံး၏ အရှေ့ဘက်တွင် အဖြူရောင် သုံးနားညီတြိဂံကို ထောင်ထားသည်။ အနီရောင်နှင့် မိုးပြာရောင် တို့သည် အလံ၏ အလျားလိုက် ထက်ဝက်စီဖြင့် အရောင်ခြယ်ထားသည်။ ထောင်ထားသော သုံးနားညီတြိဂံ၏ အဖြူရောင် နောက်ခံ၌ လားဟူရိုးရာယဉ်ကျေးမှု ထုံးတမ်းစဉ်လာ အစဉ်အဆက် အသုံးပြုသော ဘူးခါးပလွေနှစ်ခုကို ကြက်ခြေခတ် ပုံစံဖြင့် ထောင်ထား၍ ကြက်ခြေခတ်ဆုံသည့်နေရာတွင် စပါးနှံတစ်နှံ ထောင်ထားပြီး စပါးနှံ၏ ထိပ်တွင် ကြယ်နီတစ်ပွင့်ပါရှိသည်။

(ခ) အဓိပ္ပာယ်ဖော်ပြချက်

လားဟူအမျိုးသားဖွံ့ဖြိုးတိုးတက်ရေးပါတီ၏ အလံတွင် ပါသောအရောင်များ၊ တြိဂံ၊ ဘူးခါးပလွေ၊ စပါးနှံ နှင့် ကြယ်နီတစ်ပွင့်၏ အဓိပ္ပာယ် ဖွင့်ဆိုချက်မှာ အောက်ပါအတိုင်း ဖြစ်ပါသည် -

- အဖြူရောင်သည် ဖြူစင်သန့်ရှင်းခြင်း၊ ရိုးသားဖြောင့်မတ်ခြင်း၊ ဂတိသစ္စာရှိခြင်း၊ အနီရောင်သည်ရဲစွမ်းသတ္တိရှိခြင်း၊ နိုးကြားတက်ကြွခြင်း၊ ရဲရင့်တည်ကြည်ခြင်း၊ မိုးပြာရောင်သည် ကြည်လင်အေးမြခြင်း၊ ငြိမ်သက်ခြင်း၊ ငြိမ်းချမ်းခြင်း၊ စည်းလုံးညီညွတ်ခြင်းတို့ကို ဖော်ညွှန်းသည်။

- တြိဂံသည် လားဟူအမျိုးသားများ၏ ဘုရားတရားကို သက်ဝင်ယုံကြည် ကိုင်းရှိုင်းခြင်း၊ မျိုးချစ်စိတ်ရှိခြင်း နှင့် အမိနိုင်ငံကို ချစ်မြတ်နိုးခြင်းတို့ကို ဆိုလိုသည်။
- ဘူးခါးပလွေသည် ခေတ်အဆက်ဆက်မှ လားဟူအမျိုးသားတို့၏ ရိုးရာ ယဉ်ကျေးမှုစည်းလုံးညီညွတ်မှု အသွင်ဆောင်လျက် အထွတ်အမြတ်ထားခြင်း၊ ဂတိသစ္စာရှိခြင်း၊ ဂတိသစ္စာပြုခြင်း၊ မည်သည့်နေ့ထူးနေ့မြတ် ပွဲလမ်းသဘင် တွင်မဆို ဘူးခါးပလွေတီးမှုတ်လျက် တစ်စည်းတစ်လုံးတည်းဖြင့် ဂုဏ်ပြု ကခုန်ပြီးစည်းလုံးညီညွတ်မှုကို ခံယူသည်။
- စပါးနံ့သည် လားဟူအမျိုးသားတို့၏ ခေတ်အဆက်ဆက် အသက်မွေးဝမ်း ကြောင်းအဖြစ် စိုက်ပျိုးရေးလုပ်ငန်းကို ဦးထိပ်ထားလျက် ဖွံ့ဖြိုးတိုးတက်ရေး အသွင်ဆောင်သည်။
- ကြယ်နီတစ်ပွင့်သည် လားဟူတစ်မျိုးသားလုံးအား ကိုယ်စားပြုသော ကြယ်နီ တစ်ပွင့်ဖြစ်သည်။

၄။ အထိမ်းအမှတ်

ပါတီ၏ အထိမ်းအမှတ်သည် အဖြူရောင်နောက်ခံထားပြီး ထောင်ထားသည့် သုံးနားညီတြိဂံတစ်ခုတွင် ဘူးခါးပလွေနှစ်ခုကို အရိုးတံ၌ ကြက်ခြေခတ်လျက် ထောင်ထားသည်။ အရိုးတံ ကြက်ခြေခတ်ဆုံသည့်နေရာမှ အထက်သို့ ထောင်ထားသော မှည့်ဝင်းနေသည့် စပါးနံ့တစ်နံ့ ရှိသည်။ စပါးနံ့ထိပ်တွင် ကြယ်နီတစ်ပွင့် ပါရှိသည်။

၅။ စည်းကမ်း

အပိုင်းပုံစံဖြစ်ပြီး ထိပ်ဆုံး၌ လားဟူ အမျိုးသားဖွံ့ဖြိုးတိုးတက်ရေးပါတီဟူ၍ မြန်မာ ဘာသာဖြင့် ရေးသားထားပြီး အောက်ပိုင်း၌ လားဟူဘာသာဖြင့် ရေးသားထားသည်။

မြန်မာ ဘာသာနှင့် လားဟူဘာသာစပ်ကြား တစ်ဘက်တစ်ချက်တွင် ကြယ်တစ်ပွင့်စီ ပါရှိသည်။ တံဆိပ်၏ အလယ်ဗဟိုတွင် လားဟူရိုးရာယဉ်ကျေးမှု၏ အထိတ်အမြတ် ဖြစ်သော ဘူးခါးပလွေ နှစ်ခုကို ကြက်ခြေခတ်ထားပြီး ကြက်ခြေခတ်ဆုံသည့်နေရာတွင် မှည့်ဝင်းနေသော စပါးနှံ တစ်နှံကို ထောင်ထား၍ စပါးနှံ၏ ထိပ်တွင် ကြယ်တစ်ပွင့် ပါရှိသည်။ ကြက်ခြေခတ်ပုံစံဖြင့် ထောင်ထားသော ဘူးခါး ပလွေနှစ်ခုအောက်၌ အင်္ဂလိပ်ဘာသာဖြင့် Lahu National Development Party ၏ အတိုကောက်ဖြစ်သော LNDP စာလုံးကို ရေးသားထားသည်။

အခန်း(၂)

၆။ ရည်ရွယ်ချက်

- (က) ပြည်ထောင်စုမြန်မာနိုင်ငံတော်၏ အချုပ်အခြာအာဏာသည် နိုင်ငံတော်၏ နယ်နိမိတ်အတိုင်း နိုင်ငံတစ်ဝှမ်းလုံးတွင် တည်ရှိစေရေး၊ တိုင်းရင်းသားစည်းလုံး ညီညွတ်မှု တည်တံ့ခိုင်မြဲရေး၊ မြန်မာလွတ်လပ်ရေးအခွန်ရှည်ရေး စသည်တို့ကို ဒီမိုကရေစီ ကျင့်စဉ် နှင့် အညီ ကြိုးပမ်းဆောင်ရွက်သွားရန်။
- (ခ) လားဟူတိုင်းရင်းသား လူမျိုးစုတို့၏ စာပေ၊ ယဉ်ကျေးမှု၊ ရိုးရာဓလေ့ထုံးတမ်း စဉ်လာ၊ အနုပညာဖွံ့ဖြိုးတိုးတက်ဆန်းသစ်ရှင်သန်လာအောင် ပြုစုပျိုးထောင် သွားရန်။
- (ဂ) နိုင်ငံသားတိုင်း အခွင့်အရေး တန်းတူရရှိမှု နှင့် တရားဥပဒေစိုးမိုးရေး၊ နယ်မြေ ဒေသအတွင်း နိုင်ငံရေး၊ စီးပွားရေး၊ လူမှုရေး၊ စည်းရုံးရေး လုပ်ငန်းတို့ကို ဆောင်ရွက်ရန်။
- (ဃ) တစ်မျိုးသားလုံး၏ လူနေမှု အဆင့်အတန်းမြင့်မားလာစေရေးအတွက် ခေတ်အဆက်ဆက်မှ ဖွံ့ဖြိုးတိုးတက်မှု နောက်ကျလျက်ရှိသော လားဟူ အမျိုးသားများ နေထိုင်ရာဒေသ၏ လူနေမှု အဆင့်အတန်းမြင့်မားတိုးတက် အောင် ဆောင်ရွက်သွားရန်။

- (င) နိုင်ငံတော်နှင့် နယ်မြေဒေသဖွံ့ဖြိုးတိုးတက်ရေးအတွက် ဖွံ့ဖြိုးတိုးတက်ပြီးသော နိုင်ငံများမှ အကျိုးရှိမည့် အတွေ့အကြုံများ၊ လုပ်နည်းလုပ်ဟန်များကို ရယူ ကျင့်သုံးအကောင်အထည်ဖော်သွားရန်။

၇။ လုပ်ငန်းစဉ်

- (က) ပြည်ထောင်စုမြန်မာနိုင်ငံတော် နှင့် လားဟူအမျိုးသားများ နေထိုင်ရာဒေသ အတွင်းရှိ နယ်သူ/သားများအား နို့ကြားတက်ကြွသော နိုင်ငံရေး၊ စီးပွားရေး၊ လူမှုရေး၊ စည်းရုံးရေး အမြင်ရှိလာစေရန် နှင့် မိမိတို့ နိုင်ငံရေးပါတီ၏ ဂုဏ်သိက္ခာ အစဉ်အမြဲ တိုးတက်ရှင်သန်မြင့်မားလာစေရေးအတွက် စည်းရုံး လေ့ကျင့်ပြုစုပျိုးထောင်သွားမည်။
- (ခ) တိုင်းရင်းသား ပြည်သူများ၏ အခွင့်အရေး နှင့် နယ်မြေဒေသ၏ တိုးတက်ရေး၊ လူသားအားလုံးကို ဆင်းရဲဒုက္ခရောက်စေသော အကြမ်းဖက်စနစ်ကို စွန့်လွှတ်ပြီး တရားမျှတ၍ ငြိမ်းချမ်းသော ဒီမိုကရေစီကျင့်စဉ်နှင့်အညီ ဥပဒေ ဘောင်အတွင်း မှန်ကန်စွာဖြင့် အဖြေရှာနိုင်ရေးအတွက် စည်းရုံးသိမ်းသွင်း လုပ်ဆောင်သွားမည်။
- (ဂ) မိမိပါတီအနေဖြင့် ရည်ရွယ်ချက်၊ ခံယူချက်နှင့် အတွေးအခေါ်၊ အမြော်အမြင် တူညီသော မည်သည့်နိုင်ငံရေးပါတီ၊ အဖွဲ့အစည်းနှင့်မဆို တန်းတူရည်တူ ရင်းနှီးစွာ ဆက်ဆံပြီး အခါအားလျော်စွာ ပေါင်းစည်းခြင်း၊ မဟာမိတ်ဖွဲ့ခြင်း၊ ရိုင်းပင်းကူညီခြင်းများ ပြုလုပ်သွားမည်။
- (ဃ) မူးယစ်ထုံထိုင်းဘေးဖြစ်စေတတ်သော ဆေးဝါး၊ ဘိန်း တို့ကို နယ်သူ/သား များကဘိုးဘေးဘီဘင်အစဉ်အလာဖြင့် အဓိကစီးပွားရေး လုပ်ငန်းတစ်ရပ် အဖြစ် လုပ်ကိုင်ခဲ့သည်ကို လက်တွေ့ပပျောက်သွားရေးနှင့် ဘိန်းအစား ပြည်တွင်းပြည်ပသို့ တင်ပို့နိုင်သည့် စိုက်ပျိုးရေး၊ မွေးမြူရေးလုပ်ငန်း နှင့် မြေပေါ် မြေအောက် သယံဇာတပစ္စည်းများကို ရှာဖွေဖော်ထုတ်၍ အသက်မွေးဝမ်း

ကျောင်းတစ်ရပ်အဖြစ် လုပ်ကိုင်စားသောက်ရန် စည်းရုံးသွားမည်။ ဤကဲ့သို့ ခေတ်မီတိုးတက်ရေးလုပ်ငန်းအတွက် ဆောင်ရွက်ရာ၌ လိုအပ်လျက်ရှိသော အသိပညာရှင်၊ အတက်ပညာရှင်များ ရင်းနှီးမြှုပ်နှံမှုများကို ရှာဖွေဖော်ထုတ် ဆောင်ရွက်သွားမည်။

- (င) လွတ်လပ်၍ တက်ကြွသော နိုင်ငံခြားရေးဝါဒကို ကျင့်သုံးပြီး နိုင်ငံတကာနှင့် ငြိမ်းချမ်းစွာ အတူယှဉ်တွဲနေထိုင်ရေး နှင့် လူ့အခွင့်အရေးဆိုင်ရာကမ္ဘာ့ ကုလသမဂ္ဂကြေငြာစာတမ်းနှင့်အညီ လိုက်နာကျင့်သုံးသွားမည်။
- (စ) လားဟူတိုင်းရင်းသား၊ လူမျိုးစု၏ စာပေ၊ ယဉ်ကျေးမှု၊ ရိုးရာဓလေ့ထုံးတမ်း စဉ်လာ အနုပညာများကို ဖော်ထုတ်ပြီး တိုးတက်ဆန်းသစ်ရှင်သန်လာအောင် ပြုစုပျိုးထောင်သွားမည်။
- (ဆ) ပြည်ထောင်စု မြန်မာနိုင်ငံ နှင့် အထူးသဖြင့် လားဟူ အမျိုးသားနေထိုင်ရာ ဒေသများတွင် အရပ်ဒေသတစ်ခုနှင့်တစ်ခု အလွယ်တကူသွားလာနိုင်ရေး အတွက် လမ်းပန်းဆက်သွယ်ရေးလုပ်ငန်းအားတိုးချဲ့ပြုပြင်လုပ်ကိုင်ဆောင်ရွက် သွားမည်။ ဆင်းရဲချမ်းသာမရွေး လူတိုင်း အခမဲ့ဆေးဝါးကုသမှုရရှိရေးအတွက် ဆောင်ရွက်သွားမည်။ လူတိုင်း ပညာသင်ကြားနိုင်ရေးအတွက် ဆောင်ရွက် သွားမည်။

အခန်း(၃)

၈။ ဖွဲ့စည်းပုံ

လားဟူအမျိုးသားဖွံ့ဖြိုးတိုးတက်ရေးပါတီ၏ စည်းရုံးရေးလုပ်ငန်းများ ထိရောက်စွာ အကောင်အထည်ဖော်ဆောင်ရွက်နိုင်ရေးအတွက် ပါတီဖွဲ့စည်းတည်ဆောက်မှုကို

အောက်ပါ အတိုင်း ဖွဲ့စည်းမည် -

- (က) ညီလာခံ
- (ခ) နာယက
- (ဂ) ဗဟိုအလုပ်အမှုဆောင်ကော်မတီ
- (ဃ) မြို့နယ်စုစည်းရုံးရေးကော်မတီ
- (င) မြို့နယ်/ရပ်ကွက်/ကျေးရွာအုပ်စု

၉။ (က) ညီလာခံ

မြို့နယ်အသီးသီးမှ ရွေးချယ်စေလွှတ်သော ကိုယ်စားလှယ်များဖြင့် ဖွဲ့စည်းမည်။

(ခ) နာယက

ညီလာခံကိုယ်စားလှယ်များထဲမှ အများဆန္ဒအရ လျှို့ဝှက်မဲစနစ်ဖြင့် ရွေးချယ်တင်မြှောက်မည်။

(ဂ) ဗဟိုအလုပ်အမှုဆောင်ကော်မတီ

ညီလာခံကိုယ်စားလှယ်များထဲမှ အများဆန္ဒအရ လျှို့ဝှက်မဲစနစ်ဖြင့် ရွေးချယ်တင်မြှောက်၍ အောက်ပါအတိုင်း ဖွဲ့စည်းမည်။

- | | |
|----------------------------|---------|
| (၁) ဥက္ကဋ္ဌ | (၁) ဦး |
| ဒုတိယဥက္ကဋ္ဌ | (၁) ဦး |
| (၂) အထွေထွေအတွင်းရေးမှူး | (၁) ဦး |
| တွဲဘက်အထွေထွေအတွင်းရေးမှူး | (၂) ဦး |
| (၃) အတွင်းရေးမှူးများ | (၄) ဦး |
| (၄) အဖွဲ့ဝင် | (၁၀) ဦး |

(ဃ) မြို့နယ်စည်းရုံးရေးကော်မတီ

မြို့နယ်စုစည်းရုံးရေးကော်မတီကို အဖွဲ့ဝင်များအဖြစ် နီးစပ်ရာမြို့နယ် စည်းရုံးရေးမှူးများနှင့် သင့်လျော်သော ပါတီဝင်များအား ပါဝင်စေပြီး ဗဟို အလုပ်အမှုဆောင်ကော်မတီမှ ဖွဲ့စည်းမည်။

(င) မြို့နယ်/ရပ်ကွက်/ကျေးရွာအုပ်စု

မြို့နယ်/ရပ်ကွက်/ကျေးရွာအုပ်စု ကို သင့်လျော်သောပါတီဝင်များအား ဗဟိုအလုပ်အမှုဆောင်ကော်မတီ၏ အတည်ပြုချက်ဖြင့် ရွေးချယ်ခန့်အပ်မည်။
မှတ်ချက် - ဗဟိုအမှုဆောင်ကော်မတီဦးရေကို ညီလာခံမှ လိုအပ်သလို တိုး/လျော့ သတ်မှတ်နိုင်သည်။

အခန်း(၄)

၁၀။ ပါတီဝင်အဖြစ် လက်ခံခြင်း၊ နုတ်ထွက်ခြင်း၊ ထုတ်ပယ်ခြင်း

(က) ပါတီဝင်အဖြစ် လက်ခံခြင်း

ပါတီဝင်အဖြစ်လက်ခံရာတွင် အောက်ပါအရည်အချင်း ကန့်သတ်ချက် များနှင့်ပြည့်စုံရမည်။

(၁) ပြည်ထောင်စု မြန်မာနိုင်ငံသားဖြစ်ရမည်။

(၂) ပါတီ၏ မူဝါဒကို လက်တွေ့ကျကျ လက်ခံကျင့်သုံးနိုင်ပြီး ကိုယ်ကျိုး စွန့်နိုင်သူ ဖြစ်ရမည်။

(၃) ပါတီ၏ မူဝါဒသဘောထားများကို ကျေညက်စွာ လေ့လာပြီး သက်ဝင် ယုံကြည်သူဖြစ်ရမည်။

(၄) အခြားပါတီတစ်ခုခုတွင် ပါဝင်သူ မဖြစ်စေရ။

(၅) ပြည်ထောင်စုမြန်မာနိုင်ငံအတွင်း မည်သည့်ဒေသတွင်မဆိုနေထိုင်သော မည်သည့်တိုင်းရင်းသားလူမျိုးမဆို၊ ဤပါတီ၏ မူဝါဒသဘောထားကို

၉

သဘောကျလက်ခံပြီး ချမှတ်ထားသော ဥပဒေစည်းမျဉ်းစည်းကမ်းများနှင့်အညီ လိုက်နာကျင့်သုံးနိုင်သူ ဖြစ်ရမည်။

- (၆) အသက်(၁၈)နှစ်ပြည့်ပြီးသူ ဖြစ်ရမည်။
- (၇) အသက်(၁၄)နှစ် ပြည့်သူအား ပါတီ၏ အရံအင်အားအဖြစ် လက်ခံမည်။
- (၈) သတ်မှတ်ထားသော ပါတီဝင်ကြေး၊ ပါတီလုပ်ငန်း နှင့် ပတ်သက်သော ကြေးများကို ကျေပွန်စွာ ပေးဆောင်သူ ဖြစ်ရမည်။

(ခ) နှုတ်ထွက်ခြင်း

ပါတီဝင်အဖြစ်မှ မိမိဆန္ဒအရလည်းကောင်း၊ အခြားအကြောင်းအချက်များအရလည်းကောင်း၊ နှုတ်ထွက်လိုပါက လုံလောက်သော အကြောင်းပြချက်များကို တင်ပြပြီးမှ ဗဟိုကော်မတီ၏ အဆုံးအဖြတ် ရယူရမည်။

(ဂ) ထုတ်ပယ်ခြင်း

- (၁) ပါတီမှ ချမှတ်ထားသော အခြေခံမူဝါဒများကို အကောင်အထည်ဖော်ရာတွင် တိုက်ရိုက်သောနည်းဖြင့်သော်လည်းကောင်း၊ သွယ်ဝိုက်သောနည်းဖြင့်သော်လည်းကောင်း၊ နှောင့်ယှက်ဖျက်ဆီးမှုများပြုလုပ်သူအားလည်းကောင်း၊
- (၂) ပြည်ထောင်စု မြန်မာနိုင်ငံတော်၏ အကျိုးစီးပွား နှင့် တိုင်းရင်းသားစည်းလုံးညီညွတ်ရေးကို ထိခိုက်ပျက်ပြားစေသော လုပ်ရပ်များကို ကျူးလွန်သူအားလည်းကောင်း၊
- (၃) ဤပါတီအပေါ် အကြည်ညို ပျက်ပြားစေသော အပြုအမူ၊ အပြောအဆို၊ အကျင့်အကြံ၊ ပြုမူသူအားလုံးအား လည်းကောင်း၊ ပါတီအဆင့်ဆင့်၊ အရေးယူဆောင်ရွက်မှုအပေါ် ဗဟိုကော်မတီ၏ အဆုံးအဖြတ်ရယူရမည်။

အခန်း(၅)

၁၁။ ပါတီဝင်များ လိုက်နာရမည့် စည်းကမ်းချက်များ

ပါတီဝင်များသည် -

- (၁) ဒီမိုကရေစီ ကျင့်စဉ်နှင့် အညီ အများသဘောတူ ဆုံးဖြတ်ချက်ကို တိကျစွာ လိုက်နာကျင့်သုံးလေးစားရမည်။
- (၂) စုပေါင်းဦးဆောင်မှု၊ စုပေါင်းညှိနှိုင်းမှု၊ စုပေါင်းဆုံးဖြတ်ချက်အရ လိုက်နာ ဆောင်ရွက်ရမည်။
- (၃) ပေးအပ်သော တာဝန်ကို မမှိတ်မသို့ ကျေပွန်စွာ ထမ်းဆောင်ရမည်။
- (၄) ပါတီတွင်း ဆုံးဖြတ်ချက်များကို ပါတီတွင်း ဆုံးဖြတ်ချက်အရသာ ထုတ်ဖော် ပြောဆို လုပ်ကိုင်ရမည်။
- (၅) ပါတီ၏ ဂုဏ်သိက္ခာကို ထိခိုက်စေသော လုပ်ရပ်များ၊ အကြည်ညိုပျက်ပြားစေသော အပြောအဆို အနေအထိုင်များကို ရှောင်ကြဉ်ရမည်။
- (၆) နိုင်ငံတော်က ပြဌာန်းထားသော တရားဥပဒေများနှင့် ပါတီ၏ စည်းကမ်းများကို တိကျစွာ လိုက်နာနိုင်အောင် အမြဲသတိရှိနေရမည်။
- (၇) မိမိကိုယ်ကို ကောင်းအောင် အမြဲလေ့ကျင့် ပျိုးထောင်ရမည်။
- (၈) မိမိကိုယ်ကို အမြဲစိစစ်၍ ချွတ်ယွင်းချက်များ၊ အားနည်းချက်များ၊ အမှားများ တွေ့ရှိပါက အသိနှင့်ယှဉ်၍ စိတ်ရှည်စွာဖြင့် ဝန်ခံပြုပြင်ရမည်။
- (၉) အရာရာကို စိတ်ရင်းကောင်းဖြင့် ရိုးသားစွာ ကြည့်မြင်၍ အရှိကိုအရှိအတိုင်း တွေးခေါ်မျှော်မြင်ဖော်ထုတ်နိုင်အောင် အစဉ် ကြိုးစားရမည်။
- (၁၀) ပုဂ္ဂိုလ်စွဲ၊ ဆန္ဒစွဲ၊ ဘာသာစွဲ၊ ဂိုဏ်းဂဏစွဲ၊ လူမျိုးစွဲ၊ ဒေသစွဲ လုံးဝကင်းစင်ရမည်။
- (၁၁) ပါတီဝင်တိုင်းသည် အချင်းချင်း အပြန်အလှန် လေးစားစွာ ကူညီရိုင်းပင်း အားပေးမှု၊ ယုံကြည်မှု၊ အားကိုးမှု ထားရှိရမည်။

(၁၂) အကြောင်းတစ်စုံတစ်ရာကြောင့် ပုဂ္ဂိုလ်အရသော်လည်းကောင်း၊ အဖွဲ့အစည်းအရသော်လည်းကောင်း၊ မပြေလည်သောကိစ္စရပ်များ ပေါ်ပေါက်လာပါက ရဲဘော်ရဲဘက်စိတ်ဖြင့် အသိနှင့်ယှဉ်၍ ပွင့်လင်းစွာ ဖော်ထုတ်ညှိနှိုင်းပြီး အပြစ်သဘောထက် အပြုသဘောအရ အဖြေရှာ ပြုပြင်ရမည်။

အခန်း(၆)

၁၂။ ဖွဲ့စည်းပုံ အခြေခံစည်းမျဉ်းများကို ပြင်ဆင်/ဖြည့်စွက်ခြင်း

ပါတီ၏ ဖွဲ့စည်းပုံ အခြေခံစည်းမျဉ်းများကို ပြင်ဆင်ရန် သို့မဟုတ် ဖြည့်စွက်ရန် အကြောင်း ပေါ်ပေါက်လာပါက ဗဟိုအလုပ်အမှုဆောင်ကော်မတီဝင်ဦးရေ သုံးပုံနှစ်ပုံ ဆန္ဒမဲဖြင့် ပြင်ဆင်ဖြည့်စွက်နိုင်သည်။

ပြင်ဆင်ဖြည့်စွက်ချက်များကို အနီးကပ်ဆုံး ပါတီလာခံတွင် တင်ပြရန် အတည်ပြုချက် ရယူရမည်။

မှတ်ချက် ။

ပထမညီလာခံအား ခေါ်ယူကျင်းပခြင်း မပြုနိုင်မီ ဗဟိုအမှုဆောင်ကော်မတီ၏ ဆောင်ရွက်ချက်သည် အတည်ဖြစ်သည်။